

प्रादेशिक समाचार  
दिनांक— 25.02.2026 (दोपहर—1310 बजे)  
मुख्य समाचार

1. विधानसभा के बजट सत्र छठे दिन ग्रामीण सड़कों और पुल निर्माण की निविदाओं में हो रही देरी का मामला गरमाया, प्रश्नकाल के बाद राज्य के बजट पर होगी विस्तृत चर्चा।
2. डीजीसीए और एएआईबी टीमों ने की चतरा के सिमरिया में हुए एयर एम्बुलेंस हादसे की जांच, नागर विमानन महानिदेशालय ने गैर-निर्धारित उड़ान संचालकों के लिए नियमों को किया सख्त।
3. राष्ट्रपति द्रौपदी मुर्मू कल आयेंगी झारखंड, जमशेदपुर में कई कार्यक्रमों में लेंगी हिस्सा, रांची से जमशेदपुर तक सुरक्षा का कड़ा पहरा।
4. पूर्व मुख्यमंत्री चंपई सोरेन के पोते का मनाली के एक होम स्टे में संदिग्ध परिस्थितियों में निधन, राजनीतिक जगत में शोक।
5. पाकुड़ में ट्रेन की चपेट में आने से एक ही परिवार के तीन लोगों की मौत, स्थानीय प्रशासन ने शुरु की मामले की जांच।

\*\*\*\*\*

विधानसभा के बजट सत्र के छठे दिन आज सदन में ग्रामीण सड़कों और पुल निर्माण की निविदाओं में हो रही देरी का मामला गरमाया रहा। विधायक हेमलाल मुर्मू ने सवाल उठाया कि मुख्यमंत्री ग्रामीण सड़क योजना के तहत 180 दिनों की वैधता बीत जाने के बाद भी कई टेंडर रद्द नहीं किए गए, जिससे विकास कार्य बाधित हो रहे हैं।

जवाब में ग्रामीण कार्य विभाग की मंत्री दीपिका पांडे ने सदन को आश्वस्त किया कि पूरे मामले की समीक्षा की जा रही है।

प्रश्नकाल के बाद सदन में कल पेश किए गए राज्य के वार्षिक बजट पर विस्तृत चर्चा शुरु होगी, जिसमें पक्ष और विपक्ष के सदस्य अपनी राय रखेंगे।

\*\*\*\*\*

चतरा जिले के सिमरिया में हुए एयर एम्बुलेंस हादसे की जांच के लिए डीजीसीए और विमान दुर्घटना जांच ब्यूरो की विशेष टीमें चतरा पहुंची हैं। टीम के अधिकारियों ने कसारी पंचायत स्थित दुर्घटनास्थल का मुआयना किया और विमान के मलबे से साक्ष्य एकत्र किए हैं। जांच दल ने स्थानीय चश्मदीदों के बयान भी दर्ज किए हैं। जिन्होंने हादसे के समय तेज धमाके और खराब मौसम की जानकारी दी थी।

\*\*\*\*\*

नागरिक उड्डयन महानिदेशालय—डीजीसीए ने हाल ही में बढ़ती विमान दुर्घटनाओं के बीच चार्टर विमानों के संचालकों के लिए नए कड़े सुरक्षा निर्देशों की घोषणा की है। कल उच्च स्तरीय समीक्षा बैठक के बाद यह फैसला किया गया। डीजीसीए ने कहा कि चार्टर और वीआईपी उड़ानों सहित सभी गैर अधिसूचित उड़ानों के बारे में सुरक्षा के आधार पर कमांडर-पाइलट का फैसला अंतिम होगा।

\*\*\*\*\*

लौहनगरी जमशेदपुर कल एक ऐतिहासिक आध्यात्मिक अवसर साक्षी बनेगी। राष्ट्रपति द्रौपदी मुर्मू श्री जगन्नाथ आध्यात्मिक एवं सांस्कृतिक केंद्र का भूमि पूजन और शिलान्यास करेंगी। कार्यक्रम के दूसरे चरण में राष्ट्रपति मणिपाल टाटा मेडिकल कॉलेज का दौरा करेंगी और छात्रों के साथ संवाद करेंगी। कार्यक्रम की संवेदनशीलता को देखते हुए जिला प्रशासन ने सुरक्षा का कड़ा पहरा बिछाया है।

\*\*\*\*\*

पूर्व मुख्यमंत्री चंपई सोरेन के 21 वर्षीय पोते **वीर सोरेन** का मनाली के एक होम स्टे में संदिग्ध परिस्थितियों में **निधन** हो गया है। पारिवारिक सूत्रों से मिली जानकारी के अनुसार वीर अपने दोस्तों के साथ घूमने मनाली आए थे। बताया जा रहा है कि कल अचानक उनके सिर में तेज दर्द हुआ, जिसके बाद उन्होंने दवा ली और

सो गए। दोपहर करीब 2 बजे बिस्तर से गिरने की आवाज सुनकर जब दोस्त कमरे में पहुंचे, तो उन्हें अचेत पाया। आनन-फानन में उन्हें अस्पताल ले जाया गया, जहां डॉक्टरों ने उन्हें मृत घोषित कर दिया।

\*\*\*\*\*

पूर्व मुख्यमंत्री चंपाई सोरेन के पोते वीर सोरेन के असामयिक निधन पर राजनीतिक जगत में शोक है। केंद्रीय मंत्री अन्नपूर्णा देवी ने इस घटना पर गहरा शोक व्यक्त किया है।

\*\*\*\*\*

केंद्र सरकार के डिजिटल इंडिया विजन को आगे बढ़ाते हुए आईआईएम रांची अब आर्टिफ़ीसियल इंटेलिजेंस के क्षेत्र में नई इबारत लिख रहा है। हाल ही में नई दिल्ली में आयोजित इंडिया एआई इम्पैक्ट समिट में संस्थान ने सक्रिय भागीदारी दर्ज की। संस्थान के प्रोफ़ेसर मनीष कुमार ने इस समिट में शिरकत कर एआई के भविष्य और नवाचार पर अपने अनुभव साझा किए।

\*\*\*\*\*

गिरिडीह में चुनाव के बाद हुई गोलीबारी मामले में पुलिस को बड़ी सफलता मिली है। 24 घंटे के भीतर कार्रवाई करते हुए पुलिस ने मुख्य आरोपी शिवम आजाद समेत 5 लोगों को गिरफ्तार कर लिया है। आज आयोजित संयुक्त प्रेस कॉन्फ्रेंस में डीसी राम निवास यादव और एसपी डॉ. विमल कुमार ने बताया कि आरोपियों के पास से एक देशी पिस्तौल और जिंदा कारतूस बरामद किए गए हैं। शिवम आजाद पर पहले से 13 आपराधिक मामले दर्ज हैं।

\*\*\*\*\*

पाकुड़ के नगरनबी रेलवे स्टेशन के पास बीती रात एक दर्दनाक रेल हादसे में एक ही परिवार के तीन लोगों की मौत हो गई। बताया जा रहा है कि परिवार रेलवे ट्रैक पार कर रहा था, तभी न्यू जलपाईगुड़ी-हावड़ा वंदे भारत एक्सप्रेस की चपेट में आ गया। जीआरपी और आरपीएफ की टीम ने मौके पर पहुंचकर शवों को पोस्टमार्टम के लिए भेज दिया है। स्थानीय प्रशासन मामले की जांच कर रहा है।

\*\*\*\*\*

कोडरमा के लोचनपुर में महिला समूह अब फूलों और सब्जियों से हर्बल गुलाल बना रहा है। जेएसएलपीएस से प्रशिक्षित ये महिलाएं पालक, हल्दी और चुकंदर जैसे प्राकृतिक पदार्थों का उपयोग कर रही हैं। उपायुक्त ऋतुराज के अनुसार, इस पहल से जहाँ लोगों को केमिकल मुक्त रंग मिलेंगे, वहीं महिलाएं आर्थिक रूप से सशक्त और आत्मनिर्भर बनेंगी।

\*\*\*\*\*

घरेलू शेयर बाजार का संवेदी सूचकांक सेंसेक्स और निफ्टी में आज शून्य दशमलव सात प्रतिशत की वृद्धि दर्ज की गई। अंतिम समाचार मिलने तक सेंसेक्स 543 अंक बढ़कर 82 हजार 769 और निफ्टी 192 अंक की वृद्धि के साथ 25 हजार 617 पर कारोबार कर रहा था।

\*\*\*\*\*

राजधानी रांची के सर्राफा बाजार में आज 22 कैरेट सोने की कीमत एक लाख 48 हजार रुपये प्रति दस ग्राम है, जबकि चांदी की कीमत 2 लाख 74 हजार रुपये प्रति किलो है।

\*\*\*\*\*

रांची के मेकॉनस्टेडियम और गांधीनगर ग्राउंड में कोल इंडिया लिमिटेड अंतर-कंपनी टी-20 क्रिकेट टूर्नामेंट के नॉकआउट मुकाबलों की स्थिति आज साफ हो जाएगी। आज सीसीएल, बीसीसीएल और ईसीएल जैसी दिग्गज टीमों के बीच कड़े मुकाबले जारी हैं।

\*\*\*\*\*